

12 ta' Diċembru, 1952

Imħallfin :

Is-S.T.O. Dr. L. A. Camilleri, LL.D., *President*;

L-Onor. Dr. A. J. Montanaro Gauci, LL.D.;

L-Onor. Dr. W. Harding, B.Litt., LL.D.

Kaptan Serafino Xuereb, M.B.E.

versus

Nobbli Charles Sant Fournier ne.

**Spoll — Rekwiziti — Tolleranza —
Eċċezzjonijiet Diktorji.**

Biez tirnexxi azzjoni ta' spoll "de recenti", l-attur irid jipprova tliet rekwiziti, illi huwa (1) "possedissee", (2) "spoliatum fuisse", u (3) "infra bimestre deduzisse".

Kwantu għall-ewwel rekwizit, hu magħruf illi l-pussess meħtieġ hu dak materjali u "de facto", ikun x'ikun, u mhix meħtieġa l-prova li l-attur għandu dritt ta' proprjetà jew ta' servitù fuq il-ħaġa li minnha huwa gie spoljat bi vjolenza jew klandestinament. Anzi hemm ir-rekwizit tal-pussess anki meta dak li hu spoljat għandu s-sempliċi detenzjoni. U għalkemm hu veru li t-tolleranza ma tagħtix azzjoni ta' spoll, eppure dik it-tolleranza għandha tirriżulta almenu "prima facie". U meta t-tolleranza tirriżulta eskluża, l-eċċezzjoni tan-nuqqas ta' azzjoni bażata fuqha hija inammissibili.

Kwantu għat-tieni rekwizit, l-ispoll, billi hu fatt magħmul b'dannu ta' haddieħor, huwa imputabili jew lil min jikkommettieħ, jew lil

min jikkmanda li jiġi kommess. U l-ispoljant hu fid-dmir li jinsisti illi l-haja tiġi rimessa fl-istat li kienet qabel; salvi r-rinjuniliet li jistgħu jkunu kompetenti lill-ispoljant fil-ġudizzju petitorju. U l-eżami tal-Qorti għandu jkun limitat għall-fatt ta' l-ispoll u tal-pussess.

Il-pussess ta' l-ispoljant jista' jkun anki illegittimu; u fil-ġudizzju ta' l-ispoll ma humiez ammessi eċċezzjonijiet kief dawk dilatorji.

Il-Qorti — Rat l-att ta' ċitazzjoni quddiem il-Prim'Awla tal-Qorti Civili, li bih l-attur, wara li ppremetta illi l-konvenut, f'dawn l-aħħar xahrejn, vjolentement u klandestinament sadd toqba għall-isfog ta' l-ilma li l-attur għandu fil-bitha tal-garage tiegħu f'Rahal Gdid, Saint Ubaldeca Street, numru 66, b'mod illi l-ilma ta' l-istess bitha ma għandux fejn imur; u illi b'dan l-aġir tiegħu l-konvenut ikkommetta spoll u molestja reċenti tal-pussess ta' l-instanti, li huwa proprjetarju ta' l-imsemmi fond; u illi, non ostanti l-protest tat-2 ta' Novembru 1951, il-konvenut naqas milli jiftah l-imsemmija toqba; prevja kwalunkwe dikjarazzjoni neċessarja u mogħti kwalunkwe provvediment opportun, talab illi l-konvenut nomine jiġi kundannat jiftah l-imsemmija toqba u jerga' jgħib kollox għall-istat pristinū tiegħu, fi żmien qasir u perentorju li tiffissalu l-Qorti; u in difett, l-attur jiġi awtorizzat jagħmel dak ix-xogħol meħtieġ huwa stess a spejjeż tal-konvenut, taht id-direzzjoni ta' periti nominandi minn din il-Qorti, b'mod illi l-attur jiġi mantenut fil-pussess tiegħu. B'rizerva għall-azzjoni tad-danni, u bl-ispejjeż, kompriżi dawk tal-protest tat-2 ta' Novembru 1951, kontra l-konvenut;

Rat in-nota ta' l-eċċezzjonijiet tal-konvenut, fil-kwalità tiegħu fuq imsemmija, li biha jallega illi huwa akkwista l-fond menzjonat fiċ-ċitazzjoni minn għand l-attur u futu b'kuntratt fl-attijiet ta-Nutar Francesco Farrugia, mingħajr ebda menzjoni tal-preżiża serviti; illi għalhekk it-talba għall-isfog ta' l-ilma tal-bitha ta' l-attur, jekk quġt kienet teżisti, tirrappreżenta att ta' sempliċi tolleranza, li ma jistax ikun ta' fundament għall-pussess, u kwindi ma jistax jiġi jagħti lok għall-azzjoni eżerċitata mill-attur. Salvi eċċezzjonijiet oħra;

Rat is-sentenza tal-Prim'Awla tal-Qorti Civili tas-27 ta' Ottubru 1952, li biha dik il-Qorti ddeċediet adeżivament għat-talba ta' l-attur, u għall-finijiet tagħha pprefiġġiet lill-konve-

nut iż-żmien perentorju ta' tmint ijiem; u fil-każ li dan it-terminu jgħaddi inutilment awtorizzat lill-attur biex jagħmel hu stess ix-xogħol meħtieġ, taħt id-direzzjoni ta' l-Arkitett u Inġinier Ċivili Carmelo Psaila, li jiġi għal dan l-iskop nominat, bi spejjeż tal-konvenut. L-ispejjeż tal-kawża jgħallashom il-konvenut; billi dik il-Qorti kkunsidrat;

Illi biex tirnexxi l-azzjoni minnu eżerċitata, dik ta' spoll "de recenti", fiż-żmien imsejha "privileġjata", l-attur irid jipprova tliet rekwiżiti, jiġifieri illi huwa "possedissee, spoliatum fuisse, infra bimestre deduxisse";

Illi dwar l-ewwel rekwiżit, ġie pruvat mill-attur illi t-toqba msemmija fl-att taċ-ċitazzjoni ilha teżisti fil-bini tiegħu minn xi sbatax-il sena, jiġifieri minn meta huwa bena l-fond imsemmi fl-istess att, u li żgur kienet teżisti meta l-konvenut beda jibni l-fond tiegħu, kif qal Carmelo Borg, l-imghallem tax-xogħol li qabhad il-konvenut. Għalhekk, għad li hu veru, kif jissottometti l-konvenut, li fl-att ta' l-akkwist min-naħa tiegħu, dik it-toqba ma hix imsemmija. jirriżulta illi l-attur, qabel u fil-bidu tax-xogħol tal-fond tal-konvenut, kien il-pussessur tal-fond tiegħu bit-toqba fuq imsemmija; u hu magħruf illi l-pussess meħtieġ fil-kawża ta' spoll "de recenti" hu l-pussess materjali u "di fatto" (Vol. X, 55), u li jkun xi jkun (Vol. XXX—I—55), u f'azzjoni simili mhux meħtieġ lil min jagħmilha illi jipprova li għandu dritt ta' proprjetà jew ta' servitù fuq il-baġa li minnha jiġi spoljat bi vjolenza jew klandestinantment (Vol. XXIV—I—658); anzi hu rekwiżit tal-pussess anki meta dak li hu spoljat għandu s-sempliċi detenzjoni (Vol. XXXI—I—297). Hu veru wkoll illi t-tolleranza ma tistax tagħti azzjoni ta' spoll; imma dik it-tolleranza għandha tirriżulta almenu "prima facie"; u meta dik it-tolleranza tirriżulta eskluża, l-eċċezzjoni tan-nuqqas ta' azzjoni bażata fuqha hija inammissibili (Vol. XXX—I—85). F'dan il-każ, il-konvenut b'xejn ma pprova illi huwa xi darba kkonċeda lill-attur biex jagħmel dik it-toqba; anzi l-istess toqba kienet teżisti, kif għa ntqal, minn qabel ma l-konvenut beda jibni l-fond tiegħu, u sa allura l-konvenut lanqas kien jaf bl-eżistenza tagħha;

Illi dwar it-tieni rekwiżit, ma hemmx dubju illi l-konvenut sadd dik it-toqba, kif qal li għamel l-imsemmi Carmelo

Borg; u l-ispoll, billi hu fatt magħmul b'dannu ta' hadd ieħor, hu imputabili jew lil min effettivament iġkkommettiegħ, jew lil min jikkmanda li jiġi hekk kommess (Vol. XXXII—I—451). Il-konvenut jallega illi l-attur ma kellux id-dritt jagħmel dik it-toqba. Imma f'dan ir-rigward hu magħruf illi fl-azzjoni ta' spoll l-ispoljat hu fid-dritt li jinsisti illi l-ħaġa tiġi rimessa fl-istat li kienet qabel, salvi r-raġunijiet li fil-ġudizzju petitorju jistgħu jirriżultaw kompetenti lill-ispoljant (Vol. X, 980); l-azzjoni ta' spoll hija privileġġjata, u kontra tagħha m'humieux ammissibili eċċezzjonijiet oħra hliet dawk dilatorji; u l-eżami tal-Qorti għandu jkun limitat għall-fatt ta' l-ispoll u l-pussess (Vol. XXX—II—85). Il-pussess ta' l-ispoljat jista' jkun anki illegittimu (Foderà, Del Possesso, cap. 4, n. 62; Ricci, Del Possesso, Vol. V, para. 105)—“Vim facit qui non sinit possidentem eo quod possidebat uti arbitrio suo, sive in serendo, sive fodiendo, sive arando, sive quid aedificando, sive quid omnino faciendo per quod liberam possessionem adversarii non relinquit” (L. 11 Dig. de vi et armata). Jirriżulta illi t-toqba ġiet misduda mill-konvenut mingħajr ma ġie mgħarraf l-attur; u għalhekk l-ispoll kien vjolent u klandestin (Vol. XXVIII—III—1341);

Illi dwar it-tielet rekwiżit jirriżulta illi l-attur ġieb 'il-quddiem din l-azzjoni fi żmien xahrejn minn meta ġiet magħluqa t-toqba;

Illi, billi jirriżultaw it-tliet rekwiżiti meħtieġa mill-liġi għall-eżerċizzju ta' l-azzjoni ntentata mill-attur, it-talba ta' dan tirriżulta ġustifikata;

Rat in-nota ta' l-appell tal-konvenut nomine, li biha dan appella mis-sentenza fuq imsemmija tal-Prim'Awla tal-Qorti Civili tat-30 ta' Lulju 1952;

Rat il-petizzjoni ta' l-appellant, li biha talab ir-revoka tas-sentenza appellata u eċċaħda tat-talbiet ta' l-attur, bl-ispejjeż taż-żewġ istanzi;

Omissis;

Ikkunsidrat;

Illi jirriżulta li xi sbatax-il sena ilu l-attur kiseb biċċa art, u fuqha tella' bini bil-biħħa wara, u fil-biħħa għamel toqba għall-isfog ta' l-ilma tax-xita. Dana huwa l-fond imsemmi fit-taħrika. Din it-toqba tghaddi għall-biħħa tal-konvenut nomine.

li allura kienet ghadha biċċa ghalqa, meta l-attur bena l-fond tiegħu. L-ix-xahrejn ta' qabel it-tabrika, l-inghallett li kien qed jagħmel ix-xogħol tal-bini tal-konvenut, minn rajh u min-ghajr il-kunsens ta' l-attur, sadd dik it-toqba, u l-konvenut wara ppretenda li kellu d-dritt jagħlaq it-toqba, u b'hekk irratifika l-ghemil ta' l-inghallett li saddha; u l-attur irreaġixxa bl-azzjoni ta' l-ispoll privileġġjat;

Ilkunsidrat;

Illi skond il-ligi tagħna, fl-azzjoni ta' spoll privileġġjat mhumiex ammessi blief eċċezzjonijiet dilatorji, għax "spoliatus ante omnia restituendus"; u l-eżami tal-Qorti għandu jilimita ruħu għall-fatt tal-pussess, jew detenzjoni, u ta' l-ispoll;

Illi l-pussess kontemplat fil-ligi huwa l-pussess materjali, kien liema kien, u mhux il-pussess "animo domini". Għalhekk il-kwistjoni tat-tolleranza li qajjem il-konvenut lanqas ma għandha tiġi eżaminata f'dan il-gudizzju sen plicement possessorjo privileġġjat. Dina l-Qorti, fis-sentenza tagħha ta' l-4 ta' Marzu 1872 in re "Albanese utrinque", u l-Prim'Awla tal-Qorti Ċivili fis-sentenza ta' l-14 ta' Marzu 1898 in re "Naudi vs. Piccichè, irritenew li "l'azione di spoglio, contemplata nell'articolo 230 Ord. VII del 1868 (il-lum 572 Kod. Civ.), è ammissibile constando degli estremi voluti dalla legge, anche nel caso in cui il convenuto fosse il proprietario della cosa di cui l'attore avesse sofferto lo spoglio, anche supposto un titolo di comunione, ed anche supposta una detenzione meramente precaria". U l-Prim'Awla, fis-sentenza tat-26 ta' Ottubru 1882, in re "Camilleri vs. Agius", irriteniet li "all'attore in reintegrazione è sufficiente per la sua azione un possesso qualunque o detenzione, anche talora priva di causa giuridica, la ingiusta 'possessio' toltagli 'vi aut clam'." U f'sentenza oħra, il-Prim'Awla, in re "Camilleri vs. Giglio", tas-26 ta' Jannar 1883, irriteniet li "neanche è permesso in questa causa di spoglio di investigare la natura del possesso presso lo spogliato, se esso lo sia 'animo domini' o no; perchè la legge non richiede che un possesso puramente materiale e di fatto: tanto è vero, che si concede la detta azione al conduttore contro lo stesso proprietario, non ostante che il primo non possiede la cosa come propria..... e si concede anche al possessore che avesse, in tempo precedente, usurpato con violenza la cosa altrui";

Ikkunsidrat ;

Illu l-fatt li t-toqba giet misduda minghajr il-kunsens u kontra r-rieda ta' l-attur jikkostitwixxi l-vjolenza għall-finijiet ta' l-azzjoni ta' l-ispoli privileġġjat, u għalhekk jirrikorru l-estremi kollha meħtieġa għall-azzjoni eżerċitata mill-attur ;

Għal dawn ir-raġunijiet, u għal dawk ta' l-Ewwel Qorti, tiċċhad l-appell u tikkonferma s-sentenza appellata ; bl-ispejjeż kontra l-appellant. Iżda tordna li t-terminu ta' tmint ijiem jibda jgħaddi mil-lum.
